



Summary of Friday Sermon Hadhrat Khalifatul Masih V 05.07.2019 (Telugu)

ప్రతి అహ్మది మునుగులో అహ్మదియ్యత్ ముఖము గలదని ప్రతి అహ్మది సదా గుర్తుంచుకోవలెను, హజ్రత్ మసీహ్ మౌవూద్ అలైహిస్సలాతు వస్సలాం ముఖములో ఇస్లాం ముఖము గలదు, ఈ ముఖములను రక్షించుట ప్రతి అహ్మది కర్తవ్యము, ధార్మిక సేవలందించుటకు అల్లాహ్ తఆలా అనుగ్రహించినవారు ఈ బాధ్యతను నిర్వర్తించుటకు ముందుండవలెను, మా బైఅత్ చేసినామని ప్రటకించిన తర్వాత మమ్ములను అవనిందకు గురిచేయకూడదను హజ్రత్ మసీహ్ మౌవూద్ అలైహిస్సలాతు వస్సలాం ఆదేశమును ఎల్లప్పుడు గుర్తుంచుకోండి

హజ్రత్ అబూదుల్ ముఖిద్దీన్ ఖలీఫతుల్ మసీహిల్ ఖాఖిస్ అయ్యుద్దహుల్లాహు తఆలా బనీసైహిల్ అజీజ్ 05.07.2019
తేదీ - సభా ప్రాంగణము కార్ఖయూయె, జర్మనీ లో ప్రసంగించిన ఖుత్బా జమా సారాంశము

తషహుద్, తఅవ్వబ్, సూర ఫాతిహా పఠనానంతరం హుజూరె అన్వర్ అయ్యుద్దహుల్లాహు తఆలా బినసైహిల్ అజీజ్ ఇట్లనిరి. హజ్రత్ మసీహ్ మౌవూద్ అలైహిస్సలాతు వస్సలాం బైఅత్ చేసినందున మనకు లభించిన వరములు, శుభములలో ఒక పెద్ద శుభము, వరము మనకు జల్స సాలానా (వార్షిక సభ)ల రూపంలో లభించుచున్నది. తద్వారా మనము మన ఆధ్యాత్మిక, ప్రవర్తన, విద్యా మెరుగు కొరకు కృషి చేయవచ్చును. అల్లాహ్ తఆలా సామీప్యము పొందుటకు, ధర్మబద్ధతలో ముందడుగు వేయుటకు ఏర్పాట్లు చేసుకొనవచ్చును. ఒకరు మరొకరి హక్కులను చెల్లించుటకు తమ మనసులను కల్మషం లేకుండా చేసుకొనవచ్చును. హజ్రత్ మసీహ్ మౌవూద్ అలైహిస్సలాం ఏ ఉద్దేశముతో జల్సను ప్రారంభించారో దానిని పూర్తి చేయుటకు కృషి చేయవచ్చును. పరస్పరం కలహాలను, వివాదములను శాంతి, సంధితో పరిష్కరించుకొనుటకు ప్రయత్నించవలెను. తమను తాము వృధా పనుల నుండి దూరముంచుకొనుటకు ప్రయత్నించవలెను. జల్స నిర్వహణ ఉద్దేశములలో హజ్రత్ మసీహ్ మౌవూద్ అలైహిస్సలాం ఈ విషయములన్నిటిని వివరించినారు. జల్సలో పాల్గొను ప్రతి పురుషుడు, స్త్రీ తాను అల్లాహ్ తఆలా ప్రీతిని పొందుటకు ప్రయత్నించుచున్నాడా లేదా, ఇదే ఉద్దేశముతో జల్సలో పాల్గొంటున్నాడా? ధర్మబద్ధతలో ముందడుగు వేయుటకు కృషి చేయుచున్నాడా! గొప్ప ప్రవర్తనలను ప్రదర్శించుచు ఒకరు మరొకరి హక్కులను చెల్లించుటకు ప్రయత్నించుచున్నారా లేదా ఈ అభిప్రాయముతో ఇక్కడికి వచ్చినారా! అని గమనించవలెను. ఈ విషయములన్నిటిని పొందుటకు, అల్లాహ్ తఆలా శుభములను మనము ఆకర్షించువారమగుటకు, సభలో పాల్గొను వారి కొరకు హజ్రత్ మసీహ్ మౌవూద్ అలైహిస్సలాం చేసిన దుఆలకు అర్పణగుటకు మనము కృషి చేయవలసిన అవసరమున్నది. హజ్రత్ మసీహ్ మౌవూద్ అలైహిస్సలాం ఇట్లనిరి. వర్తమాన పీర్ల వలె కేవలం బాహ్య గొప్పతనము చూపించుటకు నా అనుచరులను ప్రోగు చేయుటను నేను ఏ మాత్రం ఇష్టపడను. ప్రజా సంస్కరణ ఉద్దేశముతోనే నేను వీరిని సమావేశపర్చుచున్నాను.

హుజూరె అన్వర్ ఇట్లనిరి. మనము ఈ విషయము గురించి లోతుగా గ్రహించవలెను. ఆధ్యాత్మిక సంస్కరణ, ప్రగతికి మూలమైన రమజాన్ నెల కొన్ని రోజుల క్రితమే ముగిసినది. ఇందులో వ్యక్తిగత ప్రార్థనలతో పాటు ఉపవాసములు, దైవ స్మరణకు అవకాశము ప్రతి విశ్వాసికి లభించినది. ఇప్పుడు మరోసారి మూడు రోజుల శిబిరం ఏర్పాటైనది. ఇందులో ధార్మిక, బోధనాపరమైన ప్రగతికి అవకాశముతో పాటు ఆరాధనల, దైవస్మరణ వాతావరణం ఏర్పడినది. దీనితో మనము ప్రయోజనము పొందనిచో మరెలా ప్రయోజనము పొందగలము.

కావున హజ్రత్ మసీహ్ మౌవూద్ అలైహిస్సలాం మనపై ఒక పెద్ద భాధ్యత మోపి తమను విశ్వసించిన వారితో గొప్ప ఆశయములు ఆశించారు. ప్రాపంచిక ప్రేమ అల్లాహ్ తఆలా ప్రేమ, అతని ప్రవక్త ప్రేమ కంటే క్షీణించినప్పుడే ఈ వాతావరణముతో నిజమైన లబ్ధి కలుగును. ప్రపంచములో నివసించుచు ప్రాపంచిక ప్రేమకు అల్లాహ్ తఆలా ప్రేమ, అతని ప్రవక్త ప్రేమ కంటే తక్కువ స్థాయి కలిగించుట ఒక గొప్ప విషయము. ఈ విషయము

ద్వారనే నిజమైన విశ్వాసిగా తీర్చిదిద్దును. హజ్రత్ మసీహ్ మౌవూద్ అలైహిస్సలాతు వస్సలాం ఇట్లనిరి.

ప్రపంచము నుండి అదృశ్యమైన నిజమైన జ్ఞానము, ఈ లోకములో కనుమరుగైన స్వచ్ఛమైన ధర్మబద్ధత, పవిత్రతను మరల స్థాపించు ఉద్దేశముతోనే అల్లాహ్ తఆలా ఈ జమాఅత్ను ఏర్పాటు చేసెను. తమ ధర్మబద్ధత ప్రామాణికమును పెంచుకోవాలని సూచించు వారొక సారి మనందరిని ఉద్దేశించి ఇట్లనిరి. తమను తాము నా జమాఅత్లో పరిగణించువారందరు! నిజమైన రీతిలో ధర్మబద్ధత మార్గములో పయనించినప్పుడే మీరు ఆకాశమున నా జమాఅత్ సభ్యులుగా పరిగణించబడుదురు.

అల్లాహ్ తఆలా వైభవము, ప్రేమను తమ హృదయములో కలిగించుకోవాలని సూచించుచు మరో సందర్భమున వారిట్లనిరి. అల్లాహ్ తఆలా వైభవమును మనసులలో కలిగించుకోండి. అతని ఏకత్వమును నాలుకతోటే అంగీకరించక ఆచరణాత్మకంగా అంగీకరించండి. తద్వారా అల్లాహ్ తఆలా కూడ ఆచరణాత్మకంగా తమ కరుణ, ఉపకారమును మీపై ప్రదర్శించును.

హుజూరె అన్వార్ ఇట్లనిరి. ఏదో ఒక పుణ్యమును ఆచరించుట ధర్మబద్ధత కాదు. అన్ని రకాల పుణ్యములను ఆచరించుట, అల్లాహ్ తఆలా అతని దాసుల అన్ని రకాల హక్కులను చెల్లించుటయే నిజమైన ధర్మబద్ధత అనబడును. కొందరు జమాఅత్ కార్యక్రమాలలో చాలా మంచిగా పాల్గొంటారు. కాని ఇంట్లో వారి భార్య, పిల్లలు వారి వలన ఇబ్బంది పడుతుంటారు. కొందరు కుటుంబీకుల హక్కులు చెల్లిస్తారు కాని అల్లాహ్ తఆలా హక్కు, అతని ఆరాధన వైపు దృష్టి సారించరు. కొందరు బాహ్య రూపంలో ప్రార్థనలు చేస్తారు కాని సమాజములో పరస్పర సమస్యలలో ఒకరు మరొకరి హక్కులను కాల రాస్తారు. కావున అల్లాహ్ తఆలా దయ, కరుణను పొందుటకు అన్ని విధాలా, ప్రతి కోణములో తమ ఆచరణాత్మక స్థితులను చక్కదిద్దుకొనవలసిన అవసరమున్నది. ఈ పుణ్యములను ఆచరించుటకు తగిన ఏర్పాట్ల కొరకే ఈ సభలు నిర్వహించబడుచున్నవి. హజ్రత్ మసీహ్ మౌవూద్ అలైహిస్సలాం ఇట్లనిరి.

ఎవరి గురించి అల్లాహ్ తఆలా $\text{الله يريد ان يرضى عنكم}$ అనగా ఏదేని వ్యాపారము గాని, క్రియ విక్రయాలు గాని దైవస్మరణను విస్మరించనట్లు చేయునో వారే అల్లాహ్ తఆలా సంపూర్ణ దాసులని గుర్తుంచుకొనుము. హృదయమునకు అల్లాహ్ తఆలాతో నిజమైన సంబంధము, ప్రేమ ఏర్పడినప్పుడు అవి అల్లాహ్ నుండి ఎన్నడు దూరము కావు. ఉదా॥ ఒకరి కుమారుడు అనారోగ్యముతో బాధపడుచున్నప్పుడు అతడు ఎక్కడికి వెళ్లినా, ఏ పనిలో నిమగ్నమైనా అతని మనసు, ఆలోచన తన కుమారుని వైపు వుండును. ఇదే విధంగా ఎవరికి అల్లాహ్ తఆలాతో నిజమైన సంబంధము, ప్రేమ ఏర్పడునో వారిట్టి స్థితిలోను అల్లాహ్ ను విస్మరించరు. ఇటువంటి స్థితినే అల్లాహ్ తఆలా మనలో చూడదలచెను. ఈ పరిస్థితినే కల్పించుకొనుటకు మనము ఇక్కడ సమావేశమైనాము. మనలోని ప్రతి ఒక్కరు ఇందుకు ప్రయత్నించవలెను. ఈ స్థితిని పొందుటకు మనము దుఆ కూడ చేయవలెను.

హుజూరె అన్వార్ ఇట్లనిరి. సభకు హాజరైనవారు, విధులు నిర్వహించు సేవకులు ఈ రోజులలో సదా దైవ స్మరణలో నిమగ్నమై వుండవలెను. అల్లాహ్ తఆలా సామీప్యము పొందుటకు కృషి చేయవలెను. అల్లాహ్ తఆలా మనలను గుర్తుంచుకొనుట కంటే గొప్ప విషయమేముండును. కావున ఈ స్థాయికి చేరుటకు మనము కృషి చేయవలెను. అప్పుడే మనము హజ్రత్ మసీహ్ మౌవూద్ అలైహిస్సలాతు వస్సలాం ఆదేశము మేరకు ఆకాశమున వారి జమాఅత్లో పరిగణింపబడుదుము. అల్లాహ్ తఆలా ఇష్టపడని వారిలో మనము పరిగణింపబడకూడదని, అల్లాహ్ తఆలా ప్రస్తావించిన వారిలో మనము పరిగణింపబడాలని మనము ఈ రోజులలో దుఆలు చేయవలెను. అల్లాహ్ తఆలాతో మనము గట్టి సంబంధము ఏర్పరచుకొనువారము కావలెను. తమ హృదయముల అంధకారమును తొలగించువారము కావలెను. ఇక్కడ సభ జరుగుచున్నప్పుడు కూడ, విరామ సమయములలో కూడ, రాత్రి కూడ అల్లాహ్ తఆలాతో ఇట్లు దుఆ చేయవలెను. ఓ అల్లాహ్! మేము సదుద్దేశముతో నీ మసీహ్ ప్రారంభించిన సభలో పాల్గొనుటకు వచ్చినాము. నిశ్చయముగా ఇది నీ ప్రత్యేక సహాయము, అనుమతితో మొదలైనది. నీ ప్రీతిని పొందుటకు, నీ స్మరణలో ముందడుగు వేయుటకు, నీ ప్రేమను పొందుటకు మేము ఇందులో పాల్గొన్నాము. నీవు ఈ సభతో జోడించిన తమ శుభములన్నిటితో మాకు లబ్ధి చేకూర్చుము. మాలో నీవు కోరిన పవిత్ర మార్పులు కల్గించుము. ఏ

ఉద్దేశముతో నీవు ఈ కాలములో ఆహజ్రత్ సల్లల్లాహు అలైహి వసల్లం నిజమైన బానిసను పంపినావో అతని బైఅత్ లో మేము యదార్థ రూపంలో చేరుదుము కాక! అల్లాహ్ తఆలాతో సహాయము యాచించుచు, దురూద్, ఇస్తిఘ్నా చదువుచు మనము ఈ రోజులను గడిపినచో, తమ ఈ రోజులను అల్లాహ్ తఆలా కొరకు కేటాయించినచో మన ఆరాధనల ప్రామాణికము కూడ పెరుగును. అల్లాహ్ తఆలాతో సంబంధము వలన అల్లాహ్ తఆలా దాసుల హక్కులు కూడ చెల్లించువారమగుదుము. హుజూరె అన్వర్ ఇట్లనిరి. ఈ రోజులను తమ కలహాలను దూరము చేసుకొనుటకు కూడ ఉపయోగించండి. జల్న సాలానాను కూడ హజ్రత్ మసీహ్ మౌహూద్ అలైహిస్సలాతు వస్సలాం పుణ్యక్షేత్రములలో పరిగణించిరి. పుణ్య క్షేత్రములను అవమానించిన వారు దైవాగ్రహానికి గురగుదురు. కావున ఎంతో భయంకరమైన విషయమిది. ఎవరితోనైనా ద్వేషమున్నచో తక్షణమే వారితో సంధి కుదుర్చుకొనుటకు ముందగుడు వేయవలెను. తమ అహంకారాలలో బంధీలయ్యే బదులు, అసూయ అగ్నిలో దహనమయ్యే బదులు శాంతి, సంధితో కూడిన వాతావరణమును మనము ఏర్పాటు చేయవలెను. తమ హస్తముతో గాని నాలుకతో గాని మరో ముస్లిం (శాంతినాశించు వ్యక్తి)కి బాధ కలిగించని వాడే ముస్లిం అను ఆహజ్రత్ సల్లల్లాహు అలైహి వసల్లం ఆదేశమును ఎల్లప్పుడు గుర్తుంచుకోవలెను. ఈ ఆదేశము ప్రకారము మన పరిస్థితులు యున్నవా అని మనము ఆత్మ పరీశీలన చేసుకోవలెను. చాలా విచారముతో ఈ విషయము చెప్పవలసి వస్తుంది. అనగా చిన్న చిన్న విషయముల వలన లేదా పాత కక్షల వలన జల్న రోజులలో ఇటువంటి వాతావరణంలో కూడ కొట్టుకుంటారు. కొన్ని సందర్భాలలో రక్షకభటులను కూడ పిలవాల్సి వస్తుంది. ఇదొక విశ్వాసికి తగునా. హజ్రత్ మసీహ్ మౌహూద్ అలైహిస్సలాతు వస్సలాం జమాఅత్ లో చేరిన వారి కర్మల ఇలా వుండవచ్చునా? నిశ్చయముగా కాదు. ఇటువంటి వారిని జమాఅత్ శిక్షించినా శిక్షించకపోయినా వీరు తమ కర్మల వలన అల్లాహ్ తఆలా దృష్టిలో జమాఅత్ నుండి బయటికి వెళ్లిపోయినట్లే అగును. ఇదే విధంగా హెూదాదారులు, జల్న సేవకులు కూడ తమ సద్గుణముల ప్రామాణికములను పెంచుకొనుటకు ఈ రోజులలో ప్రయత్నించవలెను. హెూదాదారులు బాధ్యాతాయుతంగా భరించు శక్తిని తమలో పెంచుకోవలెను. హెూదాదారులు తమను తాము సేవకులుగా భావించవలెను. జమాఅత్ సభ్యులు, జల్నలో పాల్గొనువారు హెూదాదారులు తమను తాము జమాఅత్ ప్రతినిధిగా భావించవలెను. అలాంటప్పుడు కలహాలు, వివాదములు దూరమై మంచి సమాజము ఏర్పడవచ్చును. పరస్పర వివాదములు దూరము కావచ్చును.

అసలు విషయము పదవి కాదు. బైఅత్ హక్కు చెల్లించుటయే అసలు విషయము. హెూదాదారుడైనను లేక జమాఅత్ సభ్యుడైనను ఈ హక్కును చెల్లించుటకు ప్రయత్నించవలెను. ఈ హక్కు చెల్లించుట గురించి ఉపదేశము చేయుచు హజ్రత్ మసీహ్ మౌహూద్ అలైహిస్సలాతు వస్సలాం ఇట్లనిరి.

ఓ నా జమాఅత్ సభ్యులారా! అల్లాహ్ తఆలా మీకు తోడుగా వున్నాడు. ఆహజ్రత్ సల్లల్లాహు అలైహి వసల్లం అనుచరులు పరలోకము కొరకు సిద్ధము చేయబడినట్లే ఆ సర్వశక్తిమంతుడు మిమ్ములను సిద్ధము చేయుగాక! ఇహలోకమునే సర్వముగా భావించేవాడు శాపగ్రస్తుడు. ఇహలోకము కొరకు మాత్రమే తపన పడువాడు దురదృష్టుడు. ఇటువంటి వ్యక్తి నా జమాఅత్ లో యున్నచో అతడు అనవసరంగా తనను తాను నా జమాఅత్ లో భావించు కొంటున్నాడు. ఎందుకనగా ఫలములివ్వని ఎండిన శాఖను అతను పోల్చియున్నాడు. మరల ఇట్లనిరి. ఓ అదృష్ట వంతులారా! మీ మీలు కొరకు నాకివ్వబడిన ఈ బోధనను మీరు పూర్తి శక్తితో ఆచరించండి. మీరు అల్లాహ్ ను ఏకైక, సాటిలేని వానిగా భావించండి. ఆకాశములో గాని భూమిలో గాని అతనితో మరెవరిని భాగస్వామిగా చేయకుము. సాధనాలను వినియోగించకూడదని అల్లాహ్ తఆలా చెప్పలేదు. కాని అల్లాహ్ ను వీడి సాధనాలనే నమ్ముకున్న వారు అన్యారాధకుడు. పవిత్ర హృదయము తప్ప మరెవరికి మోక్షము లభించదని అల్లాహ్ తఆలా ఆది నుండి బోధించు చున్నాడు. కావున పవిత్ర హృదయమును పొందండి. మానసిక కుట్రలు, కోపములను వీడండి. అల్లాహ్ తఆలా విధించినవాటిని మనస్ఫూర్తిగా భయముతో ఆచరించండి. మీరు వాటి గురించి ప్రశ్నించబడుదురు. అల్లాహ్ తఆలా మిమ్ములను తన వైపు ఆకర్షించుటకు, మీ హృదయములను పవిత్రము చేయుటకు నమాజులలో చాలా దుఆలు చేయుము. మానవుడు నిస్సందేహంగా బలహీనుడు. దూరమగు ప్రతి పాపము అల్లాహ్ తఆలా శక్తితో దూరమగును. మానవుడు అల్లాహ్ తఆలాతో శక్తి పొందనంత వరకు ఒక పాపమును వీడుట సాధ్యము కాదు.

ఆచారము మేరకు కలిమా చదువుట ఇస్లాం కాదు. ఇస్లాం వాస్తవికత ఏమనగా మీ ఆత్మలు అల్లాహ్ తఆలా ఆస్థానములో మోకరిల్లవలెను. అల్లాహ్ తఆలా అతని ఆదేశములకు మీరు అన్ని విధాలా ప్రాపంచికముపై ప్రాధాన్యత ఇవ్వవలెను.

ఈ ప్రామాణికమును పొందుటకు మనలోని ప్రతి ఒక్కరు కృషి చేయవలెను. ప్రతి అహ్మది ముసుగులో అహ్మదియ్యత్ ముఖము గలదని ప్రతి అహ్మది సదా గుర్తుంచుకోవలెను. హజ్రత్ మసీహ్ మౌహూద్ అలైహిస్సలాతు వస్సలాం ముఖములో ఇస్లాం ముఖము గలదు. ఈ ముఖములను రక్షించుట ప్రతి అహ్మది కర్తవ్యము. ధార్మిక సేవలందించుటకు అల్లాహ్ తఆలా అనుగ్రహించినవారు ఈ బాధ్యతను నిర్వర్తించుటకు ముందుండవలెను. మా బైఅత్ చేసినామని ప్రటకించిన తర్వాత మమ్ములను అపనిందకు గురిచేయకూడదను హజ్రత్ మసీహ్ మౌహూద్ అలైహిస్సలాతు వస్సలాం ఆదేశమును ఎల్లప్పుడు గుర్తుంచుకోండి. ఈ ఆదేశమును సదా స్మరించుకోవలెను.

హజ్రత్ మసీహ్ మౌహూద్ అలైహిస్సలాతు వస్సలాం ఒక దుఆను నేనిప్పుడు ప్రవేశపెట్టుచున్నాను. వారిని విశ్వసించినవారి పట్ల వారికున్న ఆవేదన దీనితో అర్థమగును. వారు అలైహిస్సలాం ఇట్లనిరి. నేను దుఆ చేయుచున్నాను. నా తుది శ్వాస వరకు చేస్తూనే వుంటాను. ఆ దుఆ ఏమనగా! నా ఈ జమాఅత్ సభ్యుల హృదయములను అల్లాహ్ తఆలా పవిత్రము చేయుగాక! తన కరుణామయ హస్తమును పొడిగించి వీరి హృదయములను తమ వైపు ఆకర్షించుగాక! అన్ని మోసములు, దుష్టత్వములను వారి హృదయముల నుండి దూరము చేయుగాక! పరస్పరం నిజమైన ప్రేమను కలిగించుగాక! ఈ దుఆ ఏదో ఒక సందర్భమున ఆమోదించబడునని నేను నమ్ముచున్నాను. అల్లాహ్ తఆలా నా దుఆను వృధా చేయడు.

ఈ దుఆ మన పట్ల పూర్తి కావలెనని, మన సంతానము పట్ల పూర్తి కావలెనని, ప్రళయ దినము వరకు ఈ దుఆతో మన సంతానము లబ్ధి పొందవలెనని మనము అల్లాహ్ తఆలాతో దుఆ చేయవలెను. ఈ దుఆ ద్వితీయ భాగములో కూడ వారిట్లు దుఆ చేసిరి. వారిట్లనిరి. నేనిట్లు కూడ దుఆ చేయుచున్నాను. నా జమాఅత్లోని ఎవరైనా ఒకరు అల్లాహ్ తఆలా దృష్టిలో, సంకల్పములో శాశ్వతంగా దుష్టుడైనచో, పవిత్రత, దైవభీతి అతని అదృష్టములో లేనిచో ఓ సర్వశక్తిమంతుడైన అల్లాహ్ నా తరపున కూడ అతణ్ణి తొలగించుము. అతని బదులు మృదు స్వభావికుడైన మరొకరిని ప్రసాదించుము. అతనిలో దైవాన్వేషణ పట్ల ఆసక్తి వుండవలెను.

అల్లాహ్ తఆలా ప్రవక్త దృష్టిలో పడిపోయిన వ్యక్తికి ఎదురయ్యే ఇటువంటి స్థితి నుండి అల్లాహ్ తఆలా మనందరిని రక్షించుగాక! మన విశ్వాసాలను అల్లాహ్ తఆలా సదా రక్షించుటయే కాక పెంచుగాక! తమను విశ్వసించిన వారి కొరకు వారు చేసిన దుఆలను పొందువారమగుదుము గాక!

జల్న విజయవంతమగుటకు, అన్ని రకాల దుష్టత్వముల నుండి రక్షించబడుటకు కూడ దుఆలు చేయండి. ఈ రోజులలో చాలా జాగ్రత్తగా వుండండి. చుట్టు ప్రక్కలను గమనించండి. అల్లాహ్ తఆలా ప్రతి దుష్టును దుష్టత్వము నుండి, ప్రతి ఈర్ష్యపరుడి ఈర్ష్య నుండి మనందరిని అల్లాహ్ తఆలా నక్షించుగాక!



(Summary: Office Nashr-o-Isha'at, Translation: Incharge Telugu Desk)

BOOK POST (PRINTED MATTER)

To,

.....

